

ŻEWĠ POETI ŻGHAŻAGH

BIANCARDI U PISANI *

Kull min iħobb il-poezija Maltija ma jistax ikun li ma tqanqalx u ma tgħaxxaqx bil-poezija tas-Sur Nikol Biancardi u tas-Sur Ġorġ Pisani fil-“Pronostku Malti” u f’bnadi oħra (1). Dak li ħasset qalbhom u l-ħsebijiet sbieħ tagħhom għarfu juruhom tajeb fil-versi mqabbla li kitbu.

Fil-poezija ta’ Biancardi tidher l-aktar it-tenerezza ta’ qalbu, magħgħuna b’fehmiel fuq il-ħajja. Izda l-isbaħ nar li jixgħiel qawwi f’qalb Biancardi jidher fil-versi mexxejja tiegħu: “Lil Ommi”. F’dil-poezija il-għannej infexx f’għanja ta’ mħabba lejn ommu u jgħidilha mal-ewwel b’għożża kbira li f’qalbu ma tmut qatt:

Jekk hawn ħliqa fid-dinja
li f’qalbi ma tmut qatt,
hija int, o maħbuba ommi,
li tisboq lil kullħadd.

Int, igħannilha l-poeta :

Għallimtni nħobb is-sewwa,
wissejtni fil-ħażin,
urejtni l-morr u l-ħielu
bi kliem imsoffi u bnin.

Wara li jfisser ukoll li fin-niket ta’ żgħożitu, fi ħdanha biss isib il-faraġ, narawh jersaq ħdejn ommu bid-dmugh f’għajnejha u jitlobha bħal tifel ċkejken b’dal-kliem sabiħ li jqanqal ‘il-qlob :

Hekk... ma, ħallini ngħiaxxex
in-nar li nħoss ġo ħija!
Ĥallini nbusek! Busni
bħal meta kont tarbija.

Fil-poezija ta’ Pisani jidher l-aktar ix-xbihat ta’ ħsiebu marbutin ukoll ma tagħrif fuq grajjiet Malta ta’ qabel l-istorja. Pisani wera l-isbaħ dehriet ta’ ħsiebu fil-poezija tiegħu “Lil Filfla”. Dan ingħiduh għaliex fid-deskrizzjoni tal-gżira, weħidha

* Din il-kitba hi tħarriġa żgħira ta’ żagħżuġ li juri l-impressjonijiet li jagħmlu fuqu żewġ poeti żgħażaġh.

(1) Ĥsiebna kien li niktbu fuq Biancardi u Pisani. Mill-bqija, sew fil-“Pronostku Malti” u kemm band’oħra qrajna versi ta’ oħrajn ta’ min isemmihom ukoll.

fost il-qilla tal-mewġ, il-għannej lemaħ xbiha ta' zgħożitu, titħabat qalb il-mewġ tal-ħajja, u b'hekk stajna nieħdu xi ħijel ta' ruħ il-poeta li għanna lil Filfla hekk ukoll:

Bħalek ma qalbi daru
L-irwiefen koroħ tal-bnedmin għajjura,
Saħqu 'l qalbi fl-inħasa ta' tbatija
Ta' qalb nehħewlha s-sura.

U għext granet tal-biża
Mitluf f'baħar qalil ta' qżież u tbajja,
Bdejt nišet lill-bnedmin, nišet lid-dinja,
Nišet sa tiegħi l-ħajja

Imbagħad fl-istrofa ta' wara l-għannej jisma' l-kelma tal-Mulej u jistabar fil-waqt li qiegħed frigħlejh id-dmugh u d-dwejjaq tiegħu biex jaħfer lil min ħaqr. Fl-ewwel żewġ versi ta' din l-istrofa il-ħsieb donnu mhux marbut għal kollox għalkemm tifhmu wkoll! Fl-aħħar, fil-għazla tal-kliem: id-*dija* u *rebbiegħa* li ma jaqblux għal kollox fir-rima naraw liċenzja poetika tal-poeta li temm dil-poezija sbejha billi, jaħseb fuq Filfla bl-isbaħ xewqat:

U ħsibt: Il-Mulej twajjeb
Li f'qalbi radd tal-ferħ u s-sliem id-dija
Jibgħat fi ħnientu wkoll lil Filfla sbejha
Il-bnazzi tar-rebbiegħa.

F'poezija b'mistoqsijiet rettorici "L-Ilsien Malti", Biancardi wera mħabbtu għal-Lsien Malti. Fil-versi "Ħsebjiġiet" u "Rajtek Ja Warda" dan il-għannej xebbaħ 'il-mewġ tal-baħar u 'l-warda mat-taħbit, niket u l-ferħ f'ħajjet-il-bniedem. F'poezija oħra lirika: "Lil Ħamiema" wera kemm jixtieq jittajjar bi ħsiebu fuq gwinħajha, il-fuq: "boghod mill-ħsejjes ta' din l-art qarrieqa" kif ried iġħid ukoll fil-poezija sbejha: "Ward u Xewk" fejn fisser kif fi tfulitu d-dinja kien jaħsibha ward u ħolma sbejha u mbagħad meta kiber mal-ward ta' tfulitu sab xewk li jniggeż: Fil-bnedmin beda jara ħażen u qerq li biddlu l-ferħ tiegħu f'mrar u ħsebjiġiet ta' mibegħda. Tkun fejn tkun issib xi nies li jmaqdru biss, għajjurin u saħansitra għedewwa. Izda l-għannej li qatt ma ried jaf b'mibegħda donnu jistenna li d-dinja tista' tissaffa minn nies bħal dawn biex fl-aħħar jati ġidu li huwa qalb safja kif fisser fl-aħħar strofa:

U meta d-dinja minn da' n-nies tissaffa
niftaħ il-bwieb ta' sidri w b'qalbi f'idi
imweġġgħa, mtertqa, bħal qlub safja kollha.
lil kull maħluq iġħid: "Ħudha... din ġidi!"

Fil-għanja b'versi jdoqqu "Lil-Poezija" Biancardi wera li jhobb il-poezija għaliex fiha jitnissgu grajjiet taz-żgħozija u l-gmiel tal-fohqien bħalli kieku b'daqq fielu tal-arpa u bi lwien tal-pittura. U għaliex b'hekk tnessih lid-dinja msejkna, erhilo jghannilha :

Rikkibni fuq il-gwienah
 b'kull lewn imzewqa tiegħek,
 aghfasni u rossni f'driegħek
 u tir il-fuq, il-fuq
 fejn moħħ qasir u dgħajjef
 ma jkunx jista' jilmaħna,
 ma jkunx jara blief daħna
 li fl-art tħallih mitbuq

F'poezija b'metru ġerrej: "Lill-Imħabba" Pisani tgħaxxaq b'kull imħabba l-aktar b'dik ta' wieħed li hafer lill-għadu li darbu sewwa. F'sunett sbejjah "Lil Lsien Malti", fil-versi "Helsien" u fil-poezija "Għasfur Ċkejken" wera kemm iħobb 'il Lsien Malti, x'gibda għandu għal-berah tal-kampanja u fise-bijiet għoljin. Fil-poezija "Għasfur Ċkejken" wera wkoll x'ħajr għandu għal-poezija kif naraw f'din l-istrofa :

Ibqa' miegħi, int tnebbahni
 Dehriet kbar ta' versi godda,
 Bik ma' ġenbi l-għanja tiegħi
 Fi kliem isbah jiena nroddha
 Lilna t-tnejn il-fohqien ħalla
 Dmir li nxandru l-kobor t'Alla.

Fil-poezija "Lejla Ta Frar" Pisani fisser tajjeb kemm hi bla ħajr u kerha lejla ta' Frar b'xita u ragħad, personifikata minnu mad-dwejjaq u l-qtigh ta' qalb fil-ħajja tal-bniedem. Izda meta jiftakar fiż-żrieragħ mirdumin jistennew żmienhom biex iħaddru, il-poeta jintela bit-tama u jghidilna :

Hekk it-tama ġewwa qalbna
 X'hin tax-xitwa jghaddi ż-żmien,
 Tidher tħaddar b'xewqat godda
 Tifrex dellha kullimkien.

Fit-tliet sunetti marbutin f'poezija sbejha : "Lil Żagħżugh Rahli" Biancardi ftakar fil-ħajja safja tal-irħula, bghid mill-ibliet fejn bosta ħażen isem mem qalb il-bniedem. Fit-tieni sunett iġhid liż-żagħżugh rahli li fil-belt tilmaħ bosta xebbiet li jistħu jħarsu lejn ħaddejn oħtu kollha sahħa u bieżla; għalhekk iwid-deb liż-żagħżugh biex jithenna b'oħtu x'hin tkun taqsam miegħu l-ħidma fir-raba' u jibqa' fil-għorfa jisma' 'l-ġrajja li jtemi

x-xwejjah missieru. Biex ifehmu ahjar itennilu: "Tersaqx lil hawn..." u jfissirlu fi ftit kliem il-qerq tal-hajja beltija:

Hawnhekk zagħżuġh m'hawnx hliet hena qarrieqa
li ma tixbaħx lis-safa tas-smewwiet:
hawn tilmah fomm dahkan b'qalb kollha dieqa.

Il-kelma *hena* hija ta' ġens raġel. Għalkemm il-poplu jgħid: *hena qarrieqa* kif kiteb Biancardi, il-kelmiet huma sewwa: *hena qarrieq*. Tgħid din liċenzja poetika tal-għannej?! Hi kif inhi il-poezija tajba xorta waħda fil-hsieb! Izda ahna nemmu li l-irqaqat tal-grammatka Maltija għandna nqisuhom kemm jista' jkun fil-poezija wkoll! Il-vers: "*Hawn tilmah fomm dahkan b'qalb kollha dieqa*" għoġobna wisq, għaliex juri tajjeb fi ftit kliem il-hsieb tal-poeta. Fl-ahhar terzini fakkar liż-zagħżuġh fis-skiet tar-raħal u jgħidlu bi hlewwa ta' hsieb:

Indifen hemm: hemmhekk tista' tmut b'sabrek
u l-helwa għasafar b'ghana li jgħaxxik,
jinżlu kull-jum bil-weraq jiksu qabrek.

Fil-poeziji sbieħ "Haġar Qim" u "Il-Ġgantija t'Għawdex" li għandhom minn xulxin, Pisani wera xbihat tiegħu marbutin ma' hijel fuq grajjiet mill-eqdem tal-ewwel nies f'Malta. Izda ahna jidhrilna li "Il-Ġgantija t'Għawdex" tolgot il-qalb aktar mill-oħra. Pisani jibda jgħidilna li taħt id-dawl tal-qamar fil-lejliet sajjija, il-Ġgantija tohlom li qieghda tara: nisa, tfal u rġiel herġin imdejja minn għerejjex fil-qrib b'lehen jidwi li l-Allat iridu fis-xbejba li tmut għalihom biex b'hekk jinqered il-għaks fost l-imsejtna li għall-lehen beżgħu u qabdu jibku. Il-għannej, imbagħad jissokta jgħanni hekk:

'Mma f'dik il-hamba kollha
X'hin kien kullfiadd tal-hemm jitbekka l-hsara
Tfajla, xuxtha ta' deh'b, għajnejha żoroq,
Toħroġ fin-nofs musfara.

U għajtet b'lehen għoli:
"La darba xejn għal dan ma jiswa driegħi
Natihom jien 'l Allat hajti u xubiti
Immut għal-Għawdex tiegħi."

Imbagħ'd il-midbaħ dahhan
U bdew l-għanjiet tal-mewt fix-xejn merhija,
It-tnabar bdew bil-hlewwa l-ahhar daqqa: (1)
Ixxarbet l-art bid-dmija.

(1) Dal-vers ġibnieh kif kien imfisser f' "Lehen Is-Sewwa" tal-21 ta' Ottubru 1933, u m'hux kif deher b'xi zbalji fil-"Pronostku Malti".

U l-ghada Għawdex haddar bil-qmuħ u ġwież u feralħ kullhadd. Dan hu li toħlom il-Ġgantija, jġhid il-aħħar il-poeta f'dil-poeżija li għanna b'heffa bi kliem mill-isbaħ.

Fil-poeżija ta' Biancardi, il-qalb hadmet aktar mill-moħħ. Il-ħsieb ma kienx dejjem ġdid għalkemm għoli u sabiħ. Fil-poeżija tiegħu Pisani ġie li wera aktar lej u tifsir tal-qedem tagħna milli tqanqil ir-ruħ, għalkemm il-moħħi hadem dejjem. Biancardi kiteb mit-tigrib ta' ħajtu u fuq xejriet il-ħajja. Għalhekk il-poeżija tiegħu hij naturali u ħafifa sikwit. Pisani kiteb l-aktar minn ħsebijiet fuq fdalijiet qodma tal-ġzejjer tagħna. Għalhekk fil-poeżija tiegħu naraw ukoll fantasija. Fejn hu tqil biex tifhmu l-armonija tal-versi tħajrek taqrahom darbtejn u b'hekk fejn ma tifhimx mall-ewwel, tifhem mat-tieni.

Biancardi u Pisani qabblu u kitbu bis-sengħa t-tnejn, tneħħi xi nuqqasijiet 'l-hawn u 'l-hemm li jagħmilhom kullhadd! Fil-poeżija tagħhom naraw ħsieb sabiħ, ruħ li tifhem, xbiħat ħelwa u qalb li taf thoss. Għalhekk minnġħajr ma nqisu jew nistħajlu li wieħed għandu jaqbel f'kollox ma feh-mietna, aħna jidhrilna li Biancardi u Pisani huma żewġ poeti, u żewġ poeti žgħażaġħ li għarfu tassew il-ġmiel u s-setgħa ta' Lsienna.

MARIO AGIUS.